

Mid-Day Dogri News Bulletin, 23rd May 2024

समे – 12:25

<><><><><><>

6th Phase

चला करदे लोकसभा चुनावं दे 6में गेड़ लेई चुनावं प्रचार अज्ज संजा खत्म होआ करदा ऐ। आम चुनावं दे पैहले 5एं गेड़ें दा मतदान होई चुके दा ऐ ते 6में गेड़ लेई 25 मई गी वोट पाए जांगन। इस गेड़ च जम्मू कश्मीर दी इक सीट सनें 6 राज्यें ते दऊं केन्द्र शासत प्रदेशें च फैली दियां 58 संसदीय सीटें च मतदान होग। हरियाणा दिएं सब्बने 10 सीटें दे कन्नो कन्नी बिहार दिएं 8, झारखंड दियां 4, ओडिशा च 6, उत्तर प्रदेश दियां 14, पच्छिम बंगाल च 8, राष्ट्री राजधानी क्षेत्र दिल्ली दिएं 7 सीटें लेई इस गेड़ च वोट पाए जांगन। इस गेड़ च कुल 889 मेदवार अपने सियासी भागें गी आजमा करदे न।

<><><><><><>

Anantnag-Rajouri

जम्मू कश्मीर च अनंतनाग-राजौरी चुनावी हल्के लेई जारी प्रचार मुहिम बी अज्ज संजा समाप्त होई जाग। इस चुनावी क्षेत्र च बी 25 मई गी लोकसभा चुनावं दे 6में गेड़ तैहत वोट पोआए जांगन। पिछले म्हीने चुनावं आयोग नै खराब मौसम दे चलदे इस सीट लेई मतदान दी तरीक 7 मई शा अगगे बघाइयै 25 मई करी दित्ती ही। अनंतनाग-राजौरी चुनावी हल्के च कुल 18 लक्ख 30 ज्हार 294 वोटर 20 मेदवारें दे भागें दा फैसला करगंन। उआं मुख् मकाबला पीडीपी प्रमुख महबूबा मुफ्ती, नैशनल कांफ्रेंस दे मियां अल्ताफ ते अपनी पार्टी दे जफर इकबाल मन्हास बश्कार दिक्खेआ जा'रदा ऐ। 2004 ते 2014 ब'रे च अनंतनाग सीट थमां महबूबा मुफ्ती नै जित्त हासल कीती ही जदके नैशनल कांफ्रेंस नै इस सीट उप्पर 2019 ब'रे च जित्त हासल कीती ही। राजौरी ते पुंछ च सुरक्षा दे निग्गर बंदोबस्त कीते गेदे न। इत्थें औं दे सोमवारे लोकसभा चुनावं दे 6में गेड़ तैहत वोट पोआए जांगन। इनें दवै जिले च हाल दे दिनें च आतंकवादी हमले च बाद्धा दिक्खेआ गेआ ऐ।

इस लेई सीआरपीएफ ते सशस्त्र पुलस दे बाद्ध 25 ज्हार सुरक्षा कर्मिं दी तैनाती कन्नै सुरक्षा ग्रिड गी होर निग्गर करी दित्ता गेआ ऐ।



KP Voters

लोकसभा सीट दे मतदाताएं च तकरीबन 27 ज्हार विस्थापत पंडत बी शामिल न। इत्थें 25 मई गी वोट पोआए जाने न। आकाशवाणी जम्मू दे संवाददाता होरें जानकारी दित्ती ऐ जे खित्ते दे 18 चुनावी हल्के च सब्बने शा मते 18 लक्ख 30 ज्हार 294 वोटर न। इनें विस्थापत पंडतें लेई जम्मू च 21 मतदान केन्द्रें दे इलावा 8 सहायक केन्द्र बी स्थापत कीते गे न।



Budhha Purnima

भगवान बुद्ध हुंदी जंयति दे तौरा पर बुद्ध पूर्णिमा अज्ज देसै दे बक्ख—बक्ख हिस्सें च श्रद्धा भाव कन्नै मनाई जा करदी ऐ। राष्ट्रपति ते उपराष्ट्रपति होरें बुद्ध पूर्णिमा दी पूर्व संजा पर राष्ट्र गी शुभकामनां दित्तियां न।



Heat Wave

देसा दे उत्तरी ते मध्यवर्ती इलाकें च अगले किश दिन बड़ी मती गर्मी दी शँका जताई गई ऐ। मौसम विभाग नै अगले किश दिन उत्तरी राज्यें लेई रैड अलर्ट जारी कीता ऐ। तोआई जम्मू प्रशासन बी इस बधा'रदे गर्मी दे प्रकोप गी दिक्खदे होई लोकें गी अपनी सेहत दा ध्यान रखने दी अपील कीती ऐ। जारी सलाह च लोकें गी दपैहरी दी तेज गर्मी च घरै थमां बाहर नेई जाने ते बुर्जुगें ते बच्चें गी खास ख्याल रखने लेई गलाया ऐ।



Ramabn

आयुष विभाग ते शिक्षा विभाग ते सांझे भ्याली कन्नै कल चन्द्रकोट दे सरकारी हाई स्कूल च इक योग शिविर दा आयोजन कीता। साढे रामबन आले संवाददाता होरें जानकारी दित्ती जे इस योग शिविर दा विषे हा "महिलाएं दे सशक्तिकरण लेई योग"। रामबन दी आयुष टीम लै जिला योगा कोआर्डिनेटर डॉ. मसूद इकबाल हुंदी अगुवाई च इस कैंप दा आयोजन कीता। प्रोग्राम दी शुरूआत महिलाएं दे जीवन च योग दे महत्व बारे तफसीली चर्चा कन्नै होई। इस योग कार्यक्रम च स्कूलें दिएं 248 कुड़िएं हिस्सा लैता।



Hockey

भारतीय मर्दे दी हॉकी टीमै बैल्जियम च प्रो लीग मकाबले च अर्जेटीना गी 5-4 कन्नै हराई दित्ता। मैच दा फ़ैसला शूट आउट कन्नै होआ, जेहदे च कप्तान हरमनजीत सिंह ते सुखजीत सिंह नै दो-दो गोल दागे ते 5मां गोल अभिषेक नै कीता। एहदे शा पैहले मंदीप सिंह ते ललित कुमार उपाध्याय नै भारत लेई खेड दरान 1-1 गोल कीता हा। कुल मर्दे दी टीम दा मकाबला मेजबाल बैल्जियम कन्नै होग।



IPL

आईपीएल क्रिकेट च कल रातीं राजस्थान रॉयल्स ते रॉयल चैलेंजर्स बैंगलुरु बश्कार खेड्डे गेदे महत्वै आले एलिमिनेटर मैच च राजस्थान रॉयल्स नै रॉयल चैलेंजर्स बैंगलुरु गी चऊं विकटें कन्नै हराई दित्ता। अहमदाबाद दे नरेन्द्र मोदी स्टेडियम च रॉयल चैलेंजर्स बैंगलुरु नै राजस्थान गी 174 रजें दा लक्ष्य दित्ता, जिसी राजस्थान नै 19में ओवर च हासल करी लैता। कोहली नै इस मैच च 33 रंज बनाए ते ओह आईपीएल च 8 ज्हार रंज बनाने आले पैहले खडारी बनी गे न। राजस्थान रॉयल्स दा अगला एलिमिनेटर मकाबला सनराइजर्स हैदराबाद कन्नै होग।

